

జ నా నా

వెంకటరమణశాస్త్రి సద్బ్రాహ్మణ కుటుంబానికి చెందినవాడు. అయితే అతనికి చిన్నప్పుడు మృదంగం నేర్పుకోవాలనే కుతూహలం వుండేది. ఆ కుతూహలంతో, అన్న చెపుతున్నా వినక దక్షిణాది వెళ్ళి పది సంవత్సరాలు గురు శుశ్రూషచేసి నేర్చుకున్నాడు. మృదంగం బాగానే వాయిస్తాడు. గాని, బుద్ధిలో వున్న పెంకెతనం వల్ల, పాడే సంగీత విద్వాంసునికి మధ్యమధ్య పెడతిరుగుతూ వుంటాడు. అందు వల్ల సకృతుగా తప్ప ఏగొప్ప సంగీత విద్వాంసుడూ అతనిని తన పాటకచ్చేరికి పిలిపించేవాడుకాదు. పిలిపించిన వారికి సభ పూర్తి అయ్యేవరకూ, ప్రాణాలు కొట్టుకుంటూనే వుండేవి.

అయితే మనిషి చెడువాడ అంటే, కాదు. ఇప్పటికీ స్నానంచేసి, మొహానికి గంధం రాసి, కుంకుమబొట్టు పెడితే బ్రహ్మవర్చస్సు ఉట్టిపడుతూ వుంటుంది. అతని అరవయ్యో పడిలో అతనికి నాకూ పరిచయం అయింది. అప్పటికి అతను ప్రభుత్వంవారు స్తాపించిన సంగీత విద్యాలయంలో 'మృదంగిస్టు'గా వుంటున్నాడు. నేను దానికి దగ్గరోవున్న హైస్కూల్లో మాష్టరుగా వుంటూవుండేవాణ్ణి. నేను మొదటి నుంచీ ఆ హైస్కూల్లో మాష్టరును కాదు. మరొక స్కూలు నుంచి అక్కడికి ట్రాన్స్ఫర్ అయ్యాను.

ఒకరోజు వెంకటరమణశాస్త్రి 'దినపత్రికవుంటే వొక సారి యిసారూ?' అంటూ నా గదికి వచ్చాడు. ఇచ్చాను. కూర్చుని తీరికగా చదువుకొని వెళ్ళిపోయాడు. ఆ రోజు మొదలుకొని రోజూ పత్రిక చదువుకోటానికి వస్తూండేవాడు. ఈ విధంగా పరిచయం అయి, ఆ పరిచయం క్రమక్రమేగా స్నేహంగా వృద్ధిచెందింది.

వెంకటరమణశాస్త్రికి వేదాంతంలో కొద్దిగా పరిచయం వుంది. నా కప్పుడు సర్వీస్ లో రావలసిన ప్రమోషన్ రాక, కాస్త వేదాంత దృష్టి అలవడివుంది. అందువల్ల పత్రికల్లోవున్న విషయాలతోపాటు వేదాంతాన్ని గురించి మేము యెక్కువగా మాట్లాడుకుంటూవుండేవాళ్ళం. వేదాంత విషయం యేది చర్చకువచ్చినా సత్యం తా నింత తీసుకొని, నాకొక పట్టు యిచ్చి, పీల్చి, నన్ను పీల్చునుని సంభాషణకు వుపక్రమించేవాడు.

అతను వేదాంతంలో కృషి చెయ్యకపోయినా, వంశ సారంపర్యా వచ్చిన జ్ఞానంవల్లా, అనుభవంవల్లా వేదాంతంలో వొకస్థాయికి వచ్చిన నునిషి. నాకు చదవటానికై తేచాలా పుస్తకాలు చదివానుగాని, అనుభవం అనుష్ఠానం తక్కువ. అందువల్ల మా సంభాషణ ఒకరికొకరికి సహాయకారిగా వుండేది. పరిచయం అయిన కొద్దిరోజులకే, మా స్నేహం దృఢపడటానికి యిది ముఖ్యకారణం.

ఒకరోజున అతను మామూలుగా నా గదికి వచ్చి ఆనాటి దినపత్రిక అడిగాడు. నే నిచ్చాను.

అతను ప్రతికి పేజీలు తిరగవేస్తూ, ఒక-చోట ఆగి
“సాపం,” అని వొక పెద్ద నిట్టూర్పు విడిచాడు.

“ఏమిటి సంగతి?” అని నేను అడిగాను.

“మహమ్మదల్లీ సాహేబుగారు మరణించారు. చూడ
లేదా?” అన్నాడు శాస్త్రి

ఆ వార్త నేను చూశాను. కాని అంత విలువ ఇవ్వ
లేదు. అతను ఆ వార్తకు యెందుకు అంతవిలువ ఇస్తున్నాడో
కూడా నాకు అరంకాలేదు.

మహమ్మదల్లీ సాహేబుగారు ఒక పెద్ద జాగీరారుకొడుకు.
అప్పుడు మేము వుంటున్న వూరు ఆ జాగీర్లోదే. ఇటీవల
ఆ జాగీర్ని ప్రభుత్వం తన పరం చేసుకుంది. అయితే అతని
మరణానికి వెంకటరమణశాస్త్రి విచారపడటం దేనికి? ఈ
మాటే అతన్ని అడిగాను.

“నేను ఆయన కొలవలలో కొన్నాళ్ళు మృదంగం
వాయింపాను. చాలా మంచిమనిషి” అన్నాడు.

మహమ్మదల్లీ సాహేబు మంచి మనిషి అనగా వినటం
నాకదే మొదటిసారి. ఆయనకూ, ఆయన తండ్రిగారికీ
ప్రజల్లో ఏమాత్రం మంచిపేరూ లేదు. వారు చేసిన చార
న్యాలను గురించీ, వారి జనానాలను గురించీ, ప్రజలు చిత్ర
విచిత్రమైన కథలు చెప్పుకోవటం నేను యెరుగుదును. అటు
వంటి మహమ్మదల్లీ సాహేబుని మంచి మనిషి అంటున్నాడు
వెంకటరమణశాస్త్రి. శాస్త్రి తేలిగ్గా అభిప్రాయాలను యేర్ప
రచుకునే మనిషికూడా కాదు. విషయం సమగ్రంగా తెలు
సుకోవాలనిపించింది నాకు.

“నువ్వు ఆయన కొలువులో వుద్యోగం సంపాదించటం యెలా సంభవించింది?” అని అడిగాను.

ఆయన నెమ్మది నెమ్మదిగా కథంతా చెప్పాడు.

ఆ రోజుల్లో వెంకటరమణశాస్త్రి మృదంగవిద్య నేర్చుకొని ఏ పనీపాటా లేకుండా తిరుగుతుండేవాడు. అన్న గారి మంకుతనంవల్లా, తన దిమ్మరితనంవల్లా వున్న ఆస్తి అడుగంటింది. అప్పటికే అతనికి నలుగురు పిల్లలు. అందులో భార్య కొంచెం రజోగుణం గలది అవటంవల్ల యింట్లో వుండటం క్షణ క్షణ గండంగా పరిణమించింది. శాస్త్రిని అసలు సర్కారుజిల్లాలో ఒక కుగ్రామం. సర్కారుజిల్లాలో అతనికి పరిచయంలా స్నేహితులూ చాలామంది వున్నారు. గాని ఏ ఒక్కరూ అతనికి సహాయం చెయ్యలేకపోయారు.

సర్కారుజిల్లాలో వుద్యోగం దొరకనివారు హైదరాబాద్ వెళ్ళటం రివాజు. అదేవిధంగా వెళ్ళాడు వెంకటరమణశాస్త్రి. అక్కడ ఆయన తిరగ్గా తిగ్గా తనలాగేవచ్చి ఉద్యోగం సంపాదించుకొని, సుఖంగా జీవయాత్ర సాగిస్తున్న ఒక పాతచుట్టం కనుపించాడు. ఆయన మహమ్మదల్లీ సాహేబుగారి దగ్గర మేనేజరుగా వున్నాయనను యెరుగును. వెంకటరమణశాస్త్రిని ఆయనదగ్గరకు తీసుకొని వెళ్ళాడు.

అప్పటికి యింకా హైదరాబాద్ భారత ప్రభుత్వం క్రిందకు రాలేదు. నైజామే పరిపాలిస్తూ వుండేవాడు. జాగీర్దార్ల పని అతి వైభవంగా వుండేది. మహమ్మదల్లీ సాహేబుగారి తండ్రి బంజారా కొండలమీద వుండేవారు. మహమ్మదల్లీసాహేబు సైఫాబాద్లో వొక పెద్ద భవనంలో వుంటూ

వుండేవాడు. వారానికి వొకసారి వుదయం వెళ్ళి, తండ్రితో భోజనంచేసి వస్తుండేవాడు. అంతకంటే ఆయనకూ, తండ్రికీ ఎటువంటి సంబంధమూ వుండేదికాదు. ఎవ్వరి జీవితం వారిదిగా వుండేది. అయితే తండ్రి కుమారునికి నెలకు యింతని డబ్బుమాత్రం పంపుతూ వుండేవారు. మహమ్మదల్లి గారు ఆ డబ్బూ సొంత ఆస్తిమీద వచ్చే డబ్బూ ఖర్చుపెట్టటమే గాక, అప్పుకూడా చేస్తూ వుండేవారు. ఇతర ఖర్చులమాట అటుంచి జనానాలో వందమంది వుంటూ వుండేవారు. రెండు వందలకు పైగా గుర్రాలూ ఏనుగులూ వుండేవి. మద్యపానం, నృత్య సంగీతాలూ అహర్నిశలూ జరుగుతూ వుండేవి. ఆయన భవనం, ఒక ఇంద్రభవనంగా వుండేది.

ఇవన్నీ హైద్రాబాద్ లో ఆబాలగోపాలానికి తెలుసు. హైద్రాబాద్ లో అడుగు పెట్టిన కొద్ది గంటలకే ఈ విషయాలన్నీ వెంకటరమణశాస్త్రి చెవికెక్కినై. మామూలు పరిస్థితుల్లో అయితే అటువంటి మహమ్మదల్లి సాహేబు దగ్గర పని చెయ్యటానికి వెంకటరమణశాస్త్రి అంగీకరించి వుండేవాడు కాదు. కాని యిప్పుడు ఏదో ఒక ఉద్యోగం చెయ్యటం కంటే గత్యంతం లేక అంగీకరించాడు.

మంచిరోజు చూచి వెంకటరమణశాస్త్రిని ఆ సాత బంధువు, మేనేజరు దగ్గరకు తీసుకువెళ్ళాడు. మేనేజరు మహమ్మదల్లి సాహేబుగారి దగ్గరకు తీసుకువెళ్ళాడు. వెంకటరమణశాస్త్రి వాయిద్య నైపుణ్యం, ఉన్నదానికంటే వెయ్యి రెట్లు ఘనతగా చెప్పాడు. మహమ్మదల్లి సాహేబుగారు వెంకటరమణశాస్త్రిని మరునాటినుంచీ ఉద్యోగంలో జేర

మన్నారు. రోజూ సాయంకాలం ఆరు గంటలకు వచ్చి తొమ్మిది గంటలకు వెళ్ళిపోమన్నారు.

మరునాడు వెంకటరమణశాస్త్రి కొలువులో ప్రవేశించాడు. కాని పనేమీ వుండేది కాదు. ఏ కాసేపో, గుణం కుదిరితే, మృదంగం వాయిం చమనేవాడు. మహమ్మదల్లి సాహెబుగారికి ఖైర్వా వరుసలు ఇష్టం. అవే వాయిం చమనేవాడు. కాని మృదంగం తాను వాయిస్తున్నప్పుడల్లా తలుపు ప్రక్కనుంచి ఒక యువతి అపేక్షగా వింటూవుండడం అతను గమనించకపోలేదు. ఆమెపేరు మనోహరి. జనానాలో వుండే యువతుల్లో ఆమె ఒక తె. మహమ్మదల్లి సాహెబుగారికి చాలా ఇష్టురాలని ప్రతీతి.

అలా జరిగిపోయినై కొన్నిరోజులు. రోజులు గడిచిన కొద్దీ మహమ్మదల్లి సాహెబుగారితో వెంకటరమణశాస్త్రికి బాగా చనువు యేర్పడింది. అలా చనువు యేర్పడడానికి వేదాంతం తోడ్పడింది. మహమ్మదల్లి సాహెబుగారికి హిందూ వేదాంతం అంటే యిష్టం. అందుకని యేవేవో ప్రశ్నలు వేస్తూ వుండేవారు. భౌగవతంలోని పద్యాలు చదివించుకొని సంతోషిస్తూ వుండేవారు. వారి భవనం ప్రక్కన వున్న రామాలయానికి ధూప దీప నైవేద్యాలకు ఖర్చు మహమ్మదల్లి సాహెబుగారే భరిస్తూ వుండేవారు.

అప్పుడప్పుడూ తన సొంత విషయాలుకూడా చెప్పుతూ వుండేవారు. ఆ మధ్య తండ్రిగారికీ, ఆయనకూ పొరువులు వొచ్చినై. జాగీరు యొక్కవకాలం వుండవని తెలుసుకొని

తండ్రిగారు చాలా డబ్బు పోగుజేశారు. ఖర్చంతా తగించి వేశారు. తనదగ్గర వున్న దాసదాసీ జనానికి వివాహాలు చేసి పంపించివేశారు. కుమారుడుకూడా అదేవిధంగా చెయ్యాలని వారి ఉద్దేశం. కాని మహమ్మదల్లి సాహెబుగారు అందుకు వొప్పుకోలేదు. దానితో నెలనెలకూ వారిచ్చే డబ్బు మాని వేసానని తండ్రిగారు బెదిరించారు. ఇటువంటి విషయాలన్నీ శాస్త్రీకి చెపుతూ వుండేవారు.

“మా తండ్రి రక్తంలో జాగీర్దారీ రక్తం లేదు. వొట్టి కోమటి. మా తండ్రిగారి చిన్నతనంలో మా తాతగారు వారిని వొక ఉత్సవానికి వెంట తీసుకువెళ్ళారు. ఊరేగింపు సమయంలో మా తండ్రిగారి జేబురుమాలు క్రింద పడింది. ఆయన దాన్ని తీసుకుని మళ్ళీ జేబులో పెట్టుకున్నారు. అందుకు మా తాతగారికి కోపంవచ్చి వీడు జాగీరు పరిపాలించడానికి అర్హుడు కాడని చెప్పి రాజధాని బయట వొక భవనం కట్టించి అందులో పెట్టారు” అని చెప్పేశారు.

“మరి తండ్రిగారు పరిపాలనకు యెలా వచ్చారు హుజూర్?” అని అడిగాడు వెంకటరమా శాస్త్రీ.

“మంత్రిగారి సహాయంతో శాస్త్రీజీ” అన్నారు మహమ్మదల్లి సాహెబుగారు. ఇంకా యిలా చెప్పారు: “మా తాతగారికి మామూలు భార్యల సంగతి అటుంచి, ముఖ్యులు ఇద్దరు వుండేవారు. అందులో పెద్దభార్య సంతానం మా తండ్రిగారు. రెండవ భార్యకు ఇద్దరు కుమారులు వున్నారు. వారు చాలా దర్పం గలవారు. అందులో పెద్దవారు నిజంగా పాలనకు అర్హులు. తన తరువాత జాగీరు పరిపాలనకు

వారురావాలనే మా తాతగారి అభిలాష. కాని మా తాత గారి అనంతరం, మంత్రిగారు మా తండ్రిగారివద్ద చాలాడబ్బు తీసుకొని, మా తాతగారి కోర్కెకు వ్యతిరేకంగా, వారు వ్రాసిన ఫర్మానాను మాఫ్ చేసి మా తండ్రిగారిని గద్దె యెక్కించారు.”

“మరి మీ తాతగారి రెండవ భార్య కుమారులు ఇప్పు డేం చేస్తున్నారు హుజూర్?” అని ధైర్యం చేసి అడిగాడు శాస్త్రి.

“వీధులు బట్టుకు తిరుగుతున్నారు శాస్త్రిజీ. మా తండ్రిగారు కోమటి అని చెప్పాను గదా, వారికి ఏమీ ముట్టకుండా చేశారు. అప్పుడప్పుడూ నేనే వారికి కొద్దిగొన్నా డబ్బు పంపుతూ వుంటాను. ఈ సంగతి తెలిస్తే మా తండ్రి గారు పూరుకోరు. నా కిచ్చే డబ్బుకూడా ఆపు చేశారు. అందుకని ఈ విషయం రహస్యంగా వుంచాను. ఆ బిడ్డలు కూడా మా తండ్రిగారి తోటివాళ్ళే గదా. వారిని అలా చెయ్యటం అన్యాయం చెయ్యటం కాదా శాస్త్రిజీ? భగ వంతుడు ఊరుకుంటాడా?” అని అడిగారు మహమ్మదల్లి సాయిబుగారు.

ఏమంటే ఏ మవుతుందో నని “భగవంతుని లీలను గ్రహించటం కష్టం హుజూర్,” అన్నాడు శాస్త్రి.

మహమ్మదల్లి సాయిబుగారు కాసేపు మానంగా కూర్చున్నాడు. చివరికి, “ఏదై నా మా తండ్రిగారిలో జాగీ ర్దారుల ర కంలేదు. ఆయన వొట్టి కోమటి. కోమటని నేను మాటవరసకు అనటంలేదు శాస్త్రిజీ. మా ముత్తవకు అసలు

పిల్లలు లేని, అందువల్ల జాగీరు తన సవతిపిల్లలకు ఎక్కడ వెళ్తుందో అని భయపడి, ఎవ్వరికీ, చివరికి మా తాతగారి కుక్కాడ తెలియకుండా కోమట్ల పసిపాపను తెచ్చుకొని తనకు పుట్టిన పిల్లవాడుగా నటించి పెంచిందనీ వొక ప్రబల మైన వదంతి వుంది. మా తండ్రిగారి చర్యలు చూస్తుంటే యిది నిజమేనోనో నని అనిపిస్తూంది శాస్త్రిజీ" అన్నారు.

శాస్త్రి మహమ్మదల్లి సాహెబు తండ్రిగారి పిసిని గొట్టుతనాన్ని గురించి అంతకుముందే అనేక కథలు విని వున్నాడు. ఆ మాటకివస్తే హైదరాబాదులో ఈ విషయం తెలియని పొరుడంటూతేను. వారు బేడకు పది సిగరెట్లు ఇచ్చే చార్మినాక్ సిగరెట్లుమాత్రమే త్రాగుతారు. వాటిని కూడా చొకఅని ఫ్యాక్ రీనుంచి పె్దు మొత్తంగా వొకేసారి తెప్పిస్తారు. కుడితినిలు చిరిగితే, అవే కుట్టించుకుని తొడుగు కుంటారు; మిషన్ వాడి దగ్గరకు పంపితే, కను చాటవటం వల్ల సరిగ్గా కుట్టడేమోనని, మిషన్ వాడిని మిషన్ తో సహా పిలిపించి తన ప్రత్యేక పర్యవేక్షణ క్రింద చిగురులు కుట్టించి తొడుక్కుంటారు. అంతేకాదు. తన క్రింద వున్న చిన్న చిన్న జాగీర్దారు లందరూ చార్మినాక్ సిగరెట్ల త్రాగాలనీ, ఖరీదు గల బట్టలు కుట్టించుకో గూడదనీ, యెవ్వరూ విలాసార్థం జాగీరు దాటి బయటకు వెళ్ళి డబ్బు ఖర్చు పెట్టగూడ దనీ వొక ఫర్మానాకూడా దయచేయించారు. యిటువంటి విషయాలు చాలా విన్నాడు శాస్త్రి. కానీ మహమ్మదల్లి సాహెబుగారి తండ్రిగారు కోమట్లపిల్లవా డని వినటం

అప్పుడే. అదీ వారి కుమారుని నోటి నుంచి వినేబప్పటికి నిర్విణ్ణుడయ్యాడు.

“అది సంభవమూ హుజూర్ ?” అని అడిగాడు.

నిజంగా హుజూర్ వారిని అలా అడగగూడదు. కొత్తగనక శ్రయం చేసి అడిగాడు శాస్త్రి.

“ఏది?”

“మీ తండ్రిగారి జననవృత్తాంతం.”

“జనానాసంగతి మీకు తెలియదు శాస్త్రిజీ! మీ ఆచారాలకూ మా ఆచారాలకూ చాలా తేడా వుంటుంది. ఇప్పుడు నా జనానాలో వందమంది స్త్రీలున్నారు. అందరూ మసస్సులో వున్నవారే. వారందరూ ఏంచేస్తున్నదీ, అసలు జనానాలో ఏం జరుగుతున్నదీ నాకు తెలుసుందంటావా? ఈ తెలుసుకోటానికి నేను ఎవ్వరిమీదో ఒకరిమీద ఆధార పడాలి. అతడు నిజం చెబుతాడని నమ్మకం ఏముంది? తన వ్యక్తిగత ద్వేషం తీర్చుకోటానికి ఎవ్వరిమీదో ఒకరిమీద కల్పించి అబద్ధాలు చెప్పవచ్చు. నిజం సునాయాసంగా కప్పి వుచ్చవచ్చు. అబద్ధాన్ని నిజంగా ప్రదర్శించవచ్చు. అంతే నంటావా శాస్త్రిజీ!” అన్నాడు మహమ్మదల్లి సాహెబుగారు.

శాస్త్రి ఏం చెప్పగలడు? “కొంత వరకు అంతే హుజూర్” అన్నాడు.

“ఇక మా బేగంసాహెబాల సంగతి. మీలో భార్యా భర్తలు కలిసి వున్నట్లు మేము ఉండం. ఉంటానికి వీలేదు. అడుగునేవి ఏమిటంటావా? ధన మదాంధతే కావచ్చు. కారణం ఏదయినా కలిసి వుండం అనేది సత్యం. మేము

మరొక భవనంలో వుంటాం. బేగం సాహెబాలు మరొక భవనంలో వుంటారు. మేము వారి దగ్గరకు వెళ్ళాలంటే ముందుగా కబురుపెట్టాలి. ఏ కారణం వల్లనయినా బేగం సాహెబు 'వలనుపడదు' అంటే ఊరుకోవలసిందే. ఇక అక్కడ ఏం జరుగుతున్నదీ మాకెలా తెలుస్తుంది? బేగం సాహెబాలకు, వారికి వుండే పరివారం వారికి వుంటుంది. ఇక ఆ పరివారంలో ఎవ్వరి మీదో ఆధారపడవలసివస్తుంది; వారు నిజం చెపుతారనే నమ్మకం ఏముంది?

బేగం సాహెబాగారికి నెల తప్పింది అంటారు. పెద్ద పెట్టున ఉత్సవం జరుగుతుంది. నిజమే అనుకుంటాం. పోనీ, నిజమే అన్నట్లు నటిస్తాం.

బేగంసాహెబాగారు ప్రసవించింది-అంటారు. మొదటి సారికంటే పదిరెట్లు వైభవంగా ఉత్సవం జరుగుతుంది. సరే అనుకుంటాం. పోనీ, అనుకున్నట్లు నటిస్తాం.

ఏ డాక్టరునైనా పంపి నిజానిజాలు తెలుసుకుందాం అంటే, ఆ డాక్టరు నిజం చెపుతాడని నమ్మకం ఏముంది? ఆ డాక్టరుమీద మరొక వేగులవాణ్ణి వేయాలి. ఆ వేగుల వాడు నిజం చెపుతాడని నమ్మకం ఏముంది? పాణ్ణి కనిపెట్టి వుండమని మరొకణ్ణి పురమాయించాలి. ఇలా ఒకపెద్ద గొలుసు తయారవుతుంది. సత్యం దూరం అవుతుంటుంది. ఇంత గొలుసు తయారుచేసికొని మేము ఎక్కడ వుంటాం? యధాస్థానంలోనే వుంటాం. ఎవ్వరినో ఒకర్ని నమ్మవలసిన సీతిలోనే వుంటాం. ఇక ఈ వృధాశ్రమ ఎందుకు? బేగం సాహెబాగారి మాటే నమ్మిపోతేపోలా!"

“బాగా సెలవిచ్చారు హుజూర్.” అన్నాడు శాస్త్రి
దిక్కులుచూసూ.

“అందుకని మా తాతగారు బేగం సాహెబాగారి
మాట నమ్మివుంటారు.”

“పోనీ, నమ్మినట్లు నటించి వుంటారు;” అని మన
స్సులో అనుకున్నాడు శాస్త్రి. పైకి అనే ధైర్యంలేక మెదల
కుండా కూర్చున్నాడు.

అతని మానం అపార్థం చేసుకొని, “జాగీర్దారు కుటుం
బాలంటే మీరు ఏమిటో ఊహించుకుంటారు. విష
పూరిత వాతావరణం తప్ప ఏముంటుందిక్కడ! విషపూరిత
వాతావరణంలో వుంటూ ఎవ్వరికి వాళ్ళం నేర్పుగా బ్రత
కటమే మేము చేసేసని,” అన్నారు.

ఈ విధంగా మహమ్మదల్లీ సాహేబుగారు, అనేక విష
యాలు చెపుతూండే వారు శాస్త్రికి.

కాస్త వయస్సు మళ్ళిన వాడవటం వల్ల, శాస్త్రి
అంటే మంచి నమ్మకం కుదిరింది మహమ్మదల్లీ సాహేబుగారికి.
పోనీ కుదిరిందని శాస్త్రి అనుకున్నాడు. దానికి కారణాలు
వున్నాయి. మామూలుగా జానానాలో ఏ పురుషుణ్ణీ వెళ్ళ
నివ్వరు. అటువంటిది శాస్త్రి ఎప్పుడుపడితే అప్పుడు వెళ్ళ
టానికి వీలుగా సాహేబుగారు హుకుం దయచేశారు. ఎప్పుడు
పడితే అప్పుడు, ఎక్కడపడితే అక్కడకు అతను వెళ్ళవచ్చు,
రావచ్చు. ఎవ్వరూ ప్రశ్నించటానికి వీలేదు. తనక్రింద పని
చేసే వారెవ్వరూ మహమ్మదల్లీ సాహేబుగారిని, నేర్పుగా

చూడటానికి వీలేదు. ముందుగా మేనేజరుతో చెప్పుకొని వారిద్వారా ఫ్లోషన్ తెచ్చుకొని చూడాలి. ఇటువంటి నిబంధనలు శాస్త్రీకి వర్తించేవి కావు. శాస్త్రీ ఎప్పుడుపడితే అప్పుడు హుజూర్ ని చూడవచ్చు. ఆయనకు ఏ అడ్డూలేదు.

జరిగినన్నాళ్ళూ ఈ ఉద్యోగం బాగానేవుంది శాస్త్రీకి, సాయంకాలం ఆరుగంటలవరకూ సొంతపనులు ఏమన్నా వుంటే చూచుకొని హుజూర్ దగ్గరకు వెళ్ళేవాడు. తొమ్మిది గంటలకు తిరిగి వచ్చేవాడు. ఒకటవ తారీఖు వచ్చేటప్పటికి వందరూపాయలు ఇంటికి వచ్చేవి. ఇదే కాకుండా ఎక్కడి కన్నా వెళ్ళదలిస్తే ముందుగా హుజూర్ కి నివేదించుకునే వాడు. హుజూర్ మరునాడు ఫలానా గంటకు రమ్మనిచెప్పి మేనేజరుద్వారా ఖర్చులు ఇప్పించేవారు. పండుగలకూ, పబ్బాలకూ ఉప్పు, పప్పు ఇంటికివస్తూవుండేవి. అప్పటికే చాలా కష్టాలుపడి వున్నాడేమో; జీవితాంతంవరకూ ఇలా జాగ్రత్త చాలు అనుకున్నాడు శాస్త్రీ. అయితే మహమ్మదల్లి గారి తండ్రికి ఎప్పుడు కోపం వచ్చి తాము కుమారునికి ఇస్తున్న డబ్బు ఆపివేస్తారో, ఎప్పుడు జాగీర్లు రద్దయిపోతారో అనే భయం ఒకటి అతన్ని వెన్నాడుతూ వుండేది. ఈ రెంటిలో ఏది జరిగినా మహమ్మదల్లి సాహేబుగారికి తనలాంటి ఉద్యోగస్థులను తగ్గించక తప్పదని అతనికి తెలుసు.

“హుజూర్ వున్నారా?” అని అడిగాడు శాస్త్రీ ఒక రోజు గేట్లో కాపలా కాస్తున్న పహారావాణ్ణి.

ఆ పహారావాడు సలాంపెట్టి, “లేదు శాస్త్రీజీ, తండ్రి హుజూర్ అయితే చూట్టానికి వెళ్ళారు,” అని చెప్పాడు.

శాస్త్రి తన గదిలోకి వెళ్ళి కూచున్నాడు. ఏమీ తోచక మృదంగం బయటకు తీసి శృతిపెడుతూ కూర్చున్నాడు.

“శాస్త్రిజీ?” — అన్న పిలుపు చేరువగా వినిపించే టప్పుటికి ఉలిక్కిపడి చూశాడు శాస్త్రి.

మనోహరి! మనోహరి అసలే అందగ తై. అందులో చక్కగా ముస్తాబై వుంది. ధగధగ మెరిసిపోతూవుంది.

“ఇవ్వాళ మీ మృదంగం తీర్చి విందా మని వచ్చాను.” అన్నది.

“మృదంగం కస్టీషన్లో వున్నట్లు లేదు,” అన్నాడు శాస్త్రి, కాస్త తడబడుతూ.

“మీ వ్రేళ్ళు కస్టీషన్లో వున్నాయి గదా. అదే చాలు.” అని అపహాస్యం చేసింది మనోహరి. “అవేచాలు” అని దిద్దుకుంది.

శాస్త్రికి తప్పలేదు. ‘ఏం వాయింఛమంటారు!’ అని అడిగాడు.

“భైరవా వరుస.”

శాస్త్రి కొంచెం పస్తాయించాడు. ఆ వరుస ప్రభావం అతనికి తెలుసు. ఆ వరుస మొగవాళ్ళకంటే ఆడవాళ్ళని ఎక్కువగా ఉద్దేశక పరుస్తుందనేది అతని అనుభవంలోని సంగతి. ఆ వరుస వాయింఛినప్పుడే ఆమె తలుపుదగ్గర వుండి వింటూవుండే దనే సంగతి అతను మరచిపోలేదు.

“సంగోచిస్తారేం, శాస్త్రిజీ!”

శాస్త్రి మొదలుపెట్టాడు. మొదలుపెట్టినప్పుడు సంకోచమే గాని తరువాత తన్ను తాను మరచాడు. ఖైర్వావరుస వినేవాళ్ళనే కాదు, వాయిం చేవాళ్ళనికూడా ఉద్రేకపరుస్తుందని తెలిసి తన్ను తాను సంబాళించుకోలేకపోయాడు. గతి తరువాత గతి వాయించుకుంటూ పోతున్నాడు. మనోహరి ఆనందంలో తేలిపోతూవుంది.

బయట వానచినుకులు పడుతున్నాయి. మనోహరి శరీరం ఒక్కసారి సువాసనలను విరజిమ్మింది. ఆమె లేతనడుము త్రాచుపాముకుమలె లయబద్ధంగా మెలితిరుగ నారంభించింది. ఎటుపడితే అటు విల్లుకుమలె ఒంగుతూ వుంది. నడుం మీద గుడ్డపీలికన్నా లేదు. బొడ్డు తన లోతులను ప్రదర్శిస్తూ ప్రకటిస్తూ వ్యామోహ వీచికలను రేకెత్తిస్తూ వుంది.

శాస్త్రి దురితస్థాయిని అందుకున్నాడు. ఒళ్ళుమరచి వాయిం చాడు. అతని చేతిలోని మృదంగం శివునిచేతిలోని ధమరుకవలె మ్రోసింది. మనోహరి దురితస్థాయిని అందుకుంది. ఒళ్ళు మరచి నృత్యం చేసింది. ఆమె శరీరం శ్రీరామ చంద్రునిచే మీటబడిన వింటినారివలె పగడలెత్తింది. చివరికి ఆమె అతని చేతుల్లో వాలింది. అప్పుడు శాస్త్రికి తెలివి రాలేదు. తెప్పరిల్లి తను చేసిన పొరపాటు గ్రహించి, “ఏమిటిది మనోహరి?” అన్నాడు.

“ఏమున్నది? మీరు చొక్కా తీసివేసి మృదంగం వాయిస్తే ఒక్కసారి చూడాలని వున్నది” అన్నది.

శాస్త్రి పై పంచే భుజాన వేసుకొని గది బయటకు నడిచాడు. వెనుకనుంచి మనోహరి కిలకిల నవ్వులు వినిపిస్తూ వున్నాయి. “శాస్త్రిజీ” అని పిలుస్తూంది.

అతనికి ఆరాత్రి నిద్రపట్టలేదు. ఏంచేసేటట్టు? మనోహరి అంటే మహమ్మదలీ సాహెబుగారికి చాలా ఇష్టం. మొత్తం జనానాలో వున్న యువతు లందరిమీదికంటే, ఆమెమీదే ఆయనకు ఎక్కువమోజు. ఈ సంగతి అందరికీ తెలుసు. హతాశ అయిన మనోహరి తనమీద ఏమేమి కొండేలు చెపుతుందో! మహమ్మదల్లిగారికి కోపం వస్తే ఎంత కఠినంగానైనా ప్రవర్తించగలరని అతనికి తెలుసు. తనగతి ఏం కానున్నదో!

పదిరోజులు కొలువుకు సెలవుపెడితే తన అపరాధం రూఢి అవుతుందేమోనని భయంవేసింది. రెపరెప కొట్టుకుంటున్న మనస్సును చిక్కబట్టి అలాగే కొలువుకు వెళ్ళాడు. వారం రోజులవరకు అంతా మామూలుగానే జరిగింది. మహమ్మదల్లి సాహెబుగారు తనతో వేదాంత చర్చలు చేస్తూనే ఉన్నారు. తమ కుటుంబ పరిస్థితులు చెపుతూనే వున్నారు.

“మొన్న తండ్రిగారు నన్నందుకు పిలిపించారో తెలుసా శాస్త్రిజీ?”

“సెలవియ్యండి హుజూర్!” అని నసిగాడు శాస్త్రి.

“మామూలు పాతే శాస్త్రిజీ! ఖర్చు తగ్గించుకోమన్నారు.”

“తమ రేమన్నారు హుజూర్?”

“మామూలుపాతే శాస్త్రీ! వీలెదన్నాను. నా స్వంత ఖర్చులు తగ్గించుకుంటా నన్నాను. పరివారాన్ని మాత్రం తగ్గించడానికి వీలెదన్నాను. తగ్గించి ఇంటికి పంపితే వాళ్ళ జీవనోపాధి ఎలా అని అడిగాడు. ఇన్నాళ్ళూ మనలను కనిపెట్టుకొని వున్నవాళ్ళను వీధుల్లోకి తోలటం, వాళ్ళు తిండిలేక అలమటిస్తూవుంటే పట్టణలు చూస్తూ వూరుకోవటం మన వంశానికి శ్రేయస్కరం కాదు అన్నాను. ఎన్నడూ నేను వారి మాటకు ఎదురు చెప్పలేదు శాస్త్రీజీ! ఆనాడుమాత్రం ‘మాటకు మాట అనేశాను’ అన్నారు సంతోషంగా భుజాలు తాటిస్తూ.

“తండ్రిగారు ఏమన్నారు హుజూర్?”

“నేను చెప్పిందంతా శ్రద్ధగావిని, ‘తగ్గించక తప్పదు’ అన్నారు. అప్పుడు నే నేమన్నా ననుకున్నావు శాస్త్రీజీ?”

“ఏమన్నారు హుజూర్!”

“ఇది కోమట్లు చెయ్యవలసిన పని. మహమ్మదల్లి వంశానికి చెందిన సుల్తానులు చెయ్యవలసిన పని కాదు అన్నాను. దాంతో శాస్త్రీజీ! తండ్రిగారు నిర్విణ్ణుడై కూర్చుని పోయారంటే నమ్ము. ఆపట్న నేను ఒచ్చేశాను.”

శాస్త్రీకి అసలే భయంగా వుంది. ఏ మాటంటే ఏమవుతు దో అని, “చి త్తం హుజూర్!” అని వూరుకున్నాడు.

మహమ్మదల్లీ సాహేబుగారు కూర్చున్నవారు
 కూర్చున్నట్లు దిగునలేచి, “ఇవ్వాల నాకు చాలా ఉల్లా
 సంగ వుంది శాస్త్రీజీ! ఖైర్వా వరసలు వాయింతు”
 అన్నారు.

మామూలుగా శాస్త్రీ మృదంగం ప్రారంభించాడు.
 మామూలుగా వింటూ కూర్చున్నాడు హుజూర్. మామూ
 లుగా తలుపుదగ్గరకు జేరింది మనోహరి. మనోహరి, జరిగిన
 విషయం ఏ రూపంలోనూ హుజూర్ కి చెప్పలేదని నిశ్చయించు
 కొని మనస్సులో వందనశతా లర్పించాడు శాస్త్రీ.

కాని మరునాడు కొలువుకి రాగానే, మేనేజరు పిలిపించి
 తనకు ఖర్చారైన ఒక ఫిర్యాదు చూపించాడు శాస్త్రీకి. అది
 శాస్త్రీమీద నీలకంఠశర్మ ఇచ్చిన ఫిర్యాదు. నీలకంఠశర్మ
 శాస్త్రీకి ముందు హుజూరువారికి సన్నిహితంగా వుంటున్న
 ఉద్యోగి. శాస్త్రీ వచ్చిన తరువాత హుజూర్ వారిదగ్గర తన
 ప్రాముఖ్యత తగ్గిందని శాస్త్రీమీద కక్ష పట్టి ఉన్నటువంటి
 వాడు. శాస్త్రీకి, మనోహరికి మధ్య జరిగిన సంగతి ఆయనకు
 యెట్లా తెలిసిందో, చిలవలు పలవలుగా వర్ణించి మేనేజరుక
 ఒక ఫిర్యాదు రాసి ఇచ్చాడు, తారీఖు ఉదహరించి. ఆనాడు
 శాస్త్రీ మనోహరీ మాంసం తిని, మద్యం త్రాగి, క్రీడించా
 రని ఆ ఫిర్యాదు సారాంశం.

అది చదువుకొని శాస్త్రీ వాణికిపోయాడు. “ఒట్టిది
 హుజూర్, ఒట్టిది. గాయత్రి పట్టుకు చెపుతున్నాను”
 అన్నాడు.

“ఒట్టిదే. ఆ సంగతి నాకు తెలుసు. మనోహరికి కావల
సివొస్తే ఒక్క బ్రాహ్మణిని నీకుంటే యెవ్వరూ దొంక్క
పోయారా! కాని హుజూర్ వారివద్ద వొట్టిదని నిరూపించటం
ఎలా? వారు వొట్టిది అనుకుంటే వొట్టిది; గట్టిది అనుకుంటే
గట్టిది. అందులో వారికి మనోహరి అంటే యిష్టం. ఏమి
కానున్నదో యేమో! నిన్ను ప్రవేశ పెట్టినందుకు ఈ సాపం
నా మీద విరుచుకు పడుతుందో యెంఖిర్కో. ఏమన్నా కాసీ
ఈ పూట హుజూర్ వారికి ఈ కాగితం పంపించక తప్పదు.
నువ్వెళ్ళి కనపడు” అన్నాడు మేనేజరు.

శాస్త్రి గుండెలో రాయి పడింది. తన ఉద్యోగం
ఊడినట్లు భావించాడు. శిక్షించటం అనేది వొస్తే కొరడా
దెబ్బలదాకా వెళ్ళవచ్చు. ఇటువంటి విషయాల్లో తను యెన్ని
చెప్పుకుంటే మాత్రం హుజూర్ మనస్సుకు ఎక్కుతుంది?
ఏమీ తోచక అటూ ఇటూ తిరిగి, ఎనిమిది గంటలకు
వెళ్ళాడు, హుజూర్ దర్శనార్థం. అప్పటికి కాగితం హుజూర్
దగ్గరకు వెళ్ళి ఉంటుందని అతనికి తెలుసు.

అతన్ని చూడగానే, ‘రా, శాస్త్రిజీ’ అన్నాడు మహమ్మ
దల్లీ సాహెబుగారు.

“హిందూ అవతారా లన్నింటిలోకి నాకు శ్రీకృష్ణ
పరమాత్మ బాగా నచ్చాడు శాస్త్రిజీ” అన్నారు.

“చి తం హుజూర్, వారు సాక్షాత్తు భగవంతులు”
అన్నాడు శాస్త్రి.

“నువ్వు పొరిపాటుపడుతున్నావు శాస్త్రిజీ! అందరు
అవతార మూర్తులవలె వారిలోనూ భగవదంశ యెక్కువగా

వుంది. అంతే. నారు రక్తిలోనే విరక్తిని చూశారు. రక్తిని
 వొదులుకొనకాదు; రక్తిద్వారానూ కాదు. రక్తిపట్లవుండే
 వ్యామోహాన్ని రద్దుచేసుకోవటానికి రక్తిని అలవాటు చేసుకోవ
 డమే ఉత్తమ మార్గమని శ్రీకృష్ణ పరమాత్మ జీవితం హెచ్చ
 రిస్తూ వుంది. ఏమంటావ్ శాస్త్రీజీ?” అన్నారు మహాత్ముద్దలీ
 సాహెబుగారు.

శాస్త్రీ ఏమంటాడు? హుజూర్ ఈ విషయం ఎందుకు
 ప్రస్తావిస్తున్నాడీ తెలియక తికమకపడుతూ చేతులు జోడించి
 నిలబడ్డాడు. తన సంగతి కాదు గదా! తన్ను ఎత్తి పొడవటం
 లేదుగదా!

కదయినా అడగగానే ఏదో ఒక సమాధానం చెప్పక
 పోతే హుజూర్ కి కోపం వస్తుంది. అందుకని, “తమరు చెప్పిన
 విధంగా కాకపోతే శ్రీకృష్ణపరమాత్మ పదహారు వేలమంది
 గోపికలతో ఉండటానికి అర్థం చెప్పుకోలేం హుజూర్”
 అన్నాడు.

“సెహబాన్ శాస్త్రీజీ, బాగా చెప్పావు. నేను చెప్పిన
 మాట స్వానుభవమీద చెప్పినమాట. శాస్త్రీజీ, నాకీనాడు
 ఏ స్త్రీమీదా వ్యామోహం లేదంటే, నాకున్న జనానాయే
 కారణం. నాకిప్పుడు స్త్రీమీదే కాదు; అభిజాత్యంమీదే
 వ్యామోహంలేదు. వ్యామోహం అనేది అందని వస్తువుమీద
 వుంటుంది. ఆ వ్యామోహం పోగొట్టుకోవటానికి ఆయా వస్తువు
 లను లభ్యపరచుకోవటమే ఉత్తమ మార్గం” అన్నారు
 మహాత్ముద్దలీ సాహెబుగారు.

“చి త్తం పలుజూర్,” అని గొణిగాడు శాస్త్రి.

అంతలో మహమ్మదల్లీ సాహేబుగారు ఆలోచనలో పడిపోయారు. మాట్లాడుతూ మాట్లాడుతూ నిద్రపోవటం, ఆలోచనలో పడిపోవటం వారికి మామూలే. వారికి అసలు విషయం ప్రస్తావించే అవకాశం లేదని గ్రహించాడు శాస్త్రి. లోపల వేదన సుళ్ళుకట్టి తిమగుతూవుంది. భరించటం అతనికి అశక్యమైంది. తనకు తానుగానే కదిలించి పలుజూర్ మనస్సును తెలుసుకోవా లనుకున్నాడు. కాలం గడిచినకొద్దీ సాక్ష్యాలూ, మరికొన్ని అపవాదులూ పలుజూర్ వారి చెవిని పడటం జరుగుతుందని అతనికి తెలుసు. అతనికి భయం.

“పలుజూర్, నామీద వొక ఫిర్యాదు వొచ్చిందని విన్నాను” అన్నాడు వినయం వుట్టిపడేటట్లు.

“అవును శాస్త్రిజీ! నువ్వు చేసినపని ఏమంత మంచిది కాదు. అందులో మనోహారి అంటే నాకు మనస్సుని నీకు తెలుసుగదా! విశ్వాసపాత్రులు చెయ్యవలసిన పని కాదది” అన్నారు మహమ్మదల్లీ సాహేబుగారు.

“నే నేసాపం యెరుగను పలుజూర్!” కంటతడిపెట్టు కుంటూ చెప్పాడు శాస్త్రి.

“దీనికి నీ మాటేగదా సాక్ష్యం శాస్త్రిజీ!”

“ఇటువంటి విషయాల్లో వేరు సాక్ష్యాలు ఏముంటాయి పలుజూర్?”

“నీవే అపరాధివి, నీవే సాక్షివి. బాగుంది శాస్త్రిజీ. సర్వం ఆ పరబ్రహ్మస్వరూపమే-అని చెప్పటానికి మంచి తార్కాణం” అని వెంటనే నీలకంఠశర్మను పిలిపించారు.

“శర్మాజీ, ఈ ఫిర్యాదు చేసింది మీరేనా?”

“చి తం హుజూర్” అన్నాడు శర్మ.

“ఇందులోని విషయాలు నిజమేగా శర్మాజీ?”

“అక్షరాలా నిజం, హుజూర్.”

“ఆనాడు శాస్త్రిజీ, మనోహరికలిసి మాంసంతిన్నారు, మద్యం త్రాగారు, క్రీడించారు. ఇదేకదా నువ్వు చెప్పేది శర్మాజీ!”

“అంతేకాదు హుజూర్. సర్కారువారు ప్రత్యేకంగా వాడుకునే అత్తరు వాడారు. సర్కారువారు ప్రత్యేకం ధరించే పూలమాలలు ధరించారు.”

“సరే” అన్నారు మహమ్మదల్లీసా హెబుగారు. ఇక శాస్త్రిని ఏమీ అడగలేదు. శాస్త్రి పడబోయే పిడుగుకు బ్రద్దలవటానికి సిద్ధపడుతున్నాడు.

మహమ్మదల్లీసా హెబుగారు, జనానా హెడ్ నౌకరుని పిలిపించారు.

“మనోహరి ఎక్కడుంది?” అని అడిగారు.

“ఆమె గదిలోనే వుంది సర్కార్!” అన్నాడు హెడ్ నౌకరు.

“ఆమె గదిలోకి నేను తినే మాంసం, నేను త్రాగే మద్యం తీసుకొని వెళ్ళి పెట్టు. ప్రతీదీ పుష్కలంగా వుండాలి”

“చి తం హుజూర్” అని హెడ్ నౌకరు వెనుతిరిగిగాడు. అతన్ని మళ్ళీ పిలిచి, “నేను వాడే అత్తరూ పూలమాలలు కూడా ఆమెను చక్కగా అలంకరించుకొని వుండమను!” అన్నారు మహమ్మదల్లీ గారు.

“చి తం హుజూర్” అని వెళ్ళిపోయాడు హెడ్ నౌకరు.

“శాస్త్రిజీ!” అని గద్దించి, “నువ్వు తక్షణం మనోహరి గదికి వెళ్ళు. అక్కడ మాంసం వుంటుంది; మద్యం వుంటుంది, అ తరు వుంటే; పూలమాలలు వుంటే. ఆమె గదికి నేను వెళ్ళేటప్పుడు ఏమేమి ఉంటయ్యో అవన్నీ వుంటయ్. ఆమె నన్ను ఆహ్వానించేటప్పుడు చేసుకునే అలంకారాలన్నీ చేసుకొని వుంటుంది. ఆమె గది ప్రవేశించి అక్కడవున్న వస్తువుల నన్నిటిని సేవించి, అ తరు పులుముకొని పూలమాలలు ధరించి, ఆమెపట్ల నేను ఆ సమయంలో ఏ విధంగా ప్రవ ర్తిస్తానో ఆ విధంగా ప్రవ ర్తించు; వెళ్ళు” అన్నారు.

శాస్త్రి నిలువు గ్రుడ్లు వేసి, వొణికిపోతూ, “హుజూర్” అని ఏదో మనవి చేసుకోబోయాడు.

“ఇది నా హుకుం శాస్త్రిజీ” అని గద్దించారు మహమ్మదల్లీ సా హెబుగారు.

శాస్త్రి గజగజవొణుకుతూ, అధోముఖుడై మనోహరి గదికి బయలు దేరాడు.

అతను అటు తీరగానే మహమ్మదల్లీ సా హెబుగారు బిగ్గరగా నవ్వుతూ, “ఇప్పు డేమంటావు శర్మాజీ” అని అడి గారు నీలకంఠం శర్మాని.

ఏమంటాడు నీలకంఠం శర్మా.

*

*

*

ఇంతవరకు మహమ్మదల్లీ సాహేబుగారికి తనకూవున్న పరిచయాన్ని నాకు చెప్పి, “వారిదగర చాలా మంచి లక్షణాలువున్నాయి. వారికి కాకరకామ వేపుడూ, కుమ్ములో పెట్టిన దోసకాయ పచ్చడి అంటే చాలా ఇష్టం. కావలసినప్పుడెల్లా నన్ను అడుగుతుండేవారు. నేను మా ఆవిడతో వాటిని చక్కగా చేయించి తీసుకువెళ్తుండేవాణి” అని కంటతడి పెట్టుకున్నాడు వెంకటరమణశాస్త్రి.

కథంతా విన్నతరువాత, అతను కంటతడి పెట్టుకోవటంలో అర్థంవున్నదని నేను గ్రహించాను. కాని నాకు వొక విషయం తెలుసుకోవాలని కుతూహలం కలిగింది.

“అయితే శాస్త్రి, నువ్వు మనోహరి గది ప్రవేశించి ఆమెపట్ల, మహమ్మదల్లీ సాహేబుగారు ప్రవర్తించినట్లు ప్రవర్తించావా?” అని అడిగాను.

“తప్పేముంది? హుజూర్ వారి హుకుం అనుష్టించకపోతే ఉద్యోగం నిలుస్తుందా? పొట గడుస్తుందా?” అని సమాధానం చెప్పాడు శాస్త్రి. చెప్పి, తానింత పొడుం ప్రవేశ్యతో తీసుకొని, నాకు కొంచెం అందించి వొకపట్టు పట్టు మన్నాడు; తాను ఘాటుగా పీల్చి వ్రేళ్లు విడిలించుకున్నాడు.

